

صحابہ کرام رضی اللہ عنہم اور قرآن کریم

از: مولانا ابو عبید الرحمن عارف محمود
استاذ جامعہ فاروقیہ، کراچی

حضرات صحابہ کرام رضوان اللہ عنہم اجمعین ایسی مقدس شخصیات ہیں، جنہوں نے حضرت رسول اللہ ﷺ اور آپ کے لائے ہوئے دین پر نہ صرف ایمان لایا؛ بلکہ قرآن کو نازل ہوتے ہوئے دیکھا، رسول اللہ ﷺ کی زندگی کے تمام پہلوں کا عملی طور سے مشاہدہ کیا، آپ ﷺ سے سب سے پہلے دین کو سیکھا اور پھیلا یا۔

یہی وہ مبارک اور پاک باز جماعت ہے جسے اللہ رب العزت نے اپنے آخری نبی حضرت محمد ﷺ کی رفاقت اور مصاحبت کے لیے چنا اور منتخب فرمایا؛ چنانچہ حضرات صحابہ رضی اللہ عنہم دین کی بنیاد اور معیار ایمان ہیں؛ بلکہ حضور اقدس ﷺ کی مبارک اور پاکیزہ زندگی کو سمجھنے، اور اس پر عمل کرنے کے لیے اگر کسی کی زندگی معیار ہے تو وہ حضرات صحابہ کرام رضی اللہ عنہم کی مبارک و مقدس جماعت ہے۔

یہی وہ جماعت ہے جس نے براہ راست مشکوٰۃ نبوت سے استفادہ کیا؛ چنانچہ جو فیض انھوں نے پایا اور ایمان کی جو کیفیت و حلاوت ان کو حاصل ہوئی، وہ بعد والوں کو میسر نہ آئی، اسی وجہ سے اللہ رب العزت نے قرآن پاک میں اگر کسی نبی کے ساتھیوں کی سب کے سب کی تعریف بیان کی ہے تو وہ جناب رسول اللہ ﷺ کے صحابہ کرام کی جماعت ہے، اللہ رب العزت نے صحابہ کرام کی پوری جماعت کو رضامندی کی سند عنایت فرمادی۔

عدالت صحابہؓ

قرن اول سے آج تک امت مسلمہ اہل السنہ والجماعہ کا یہ اتفاقی و اجتماعی عقیدہ رہا ہے کہ حضرات صحابہ کرام رضی اللہ عنہم تمام کے تمام عادل و معتبر ہیں، اور ان کا اجماع امت مسلمہ کے لیے حجت ہے۔

صحابہ کرام رضی اللہ عنہم کی پاکیزہ اور مبارک جماعت عاداتِ کریمہ، خصائلِ حمیدہ، شمائلِ فاضلہ، اخلاقِ عظیمہ، اور شریعت کے تمام مسائل و دلائل، حقائق و آداب کے بارے میں علماء اور عملاً رسول اللہ ﷺ کے کمالاتِ نبوت کی آئینہ دار اور مظہرِ اتم ہے، انہی پاک باز نفوس کی اتباع امتِ مسلمہ کو ضلالت و گمراہی سے بچا سکتی ہے۔

مفکرِ اسلام حضرت مولانا ابوالحسن علی ندویؒ حضرات صحابہ کرامؓ کے بارے میں فرماتے ہیں: ”یہ ان مردانِ خدا کی تاریخ ہے کہ جب ان کے پاس اسلام کی دعوت پہنچی تو انہوں نے اس کو دل و جان سے قبول کیا اور اس کے تقاضوں کے سامنے سر تسلیم خم کر دیا ”رَبَّنَا إِنَّا سَمِعْنَا مُنَادِيًا يُنَادِي لِلْإِيمَانِ أَنْ آمِنُوا بِرَبِّكُمْ فَآمَنَّا“ (سورۃ آل عمران، آیت: ۱۹۳) اور اپنا ہاتھ رسول اللہ ﷺ کے ہاتھ میں دے دیا؛ چنانچہ ان کے لیے اللہ کے راستے کی مشقتیں معمولی اور جان و مال کی قربانی آسان ہو گئی؛ حتیٰ کہ اس پر ان کا یقین اور پختہ ہو گیا اور بالآخر دل و دماغ پر چھا گیا، غیب پر ایمان، اللہ اور اس کے رسول ﷺ کی محبت، اہل ایمان پر شفقت، کفار پر شدت نیز آخرت کو دنیا پر، ادہار کو نقد پر، غیب کو شہود پر اور ہدایت کو جہالت پر ترجیح اور ہدایت عامہ کے بے پناہ شوق کے عجیب و غریب واقعات رونما ہونے لگے۔

اللہ کے بندوں کو بندوں کی غلامی سے نکال کر اللہ کی بندگی میں لانے، مذاہب کے ظلم و جور سے اسلام کی عدل گستری میں پہنچانے، دنیا کی تنگیوں سے آخرت کی وسعتوں میں لے جانے اور دنیوی مال و متاع اور زیب و زینت سے بے پرواہ ہو جانے، اللہ سے ملنے اور جنت میں داخل ہونے کے شوق کے مخیر العقول واقعات سامنے آنے لگے، انہوں نے اسلام کی نعمت کو ٹھکانے لگانے، اس کی برکتوں کو اقصائے عالم میں عام کرنے اور چپے چپے کی خاک چھانسنے کے بے پایاں جذبات میں بلند ہمتی و دقیقہ رسی کے باعث، اپنے گھر بار کو چھوڑا، راحت و آرام کو خیر باد کہا اور اپنی جان و مال کی قربانی سے بھی دریغ نہ کیا؛ حتیٰ کہ دین کی بنیادیں قائم ہو گئیں، دل اللہ کی طرف مائل ہو گئے اور ایمان کے ایسے مبارک، جاں فزا اور طاقت ور جھونکے چلے جس سے توحید و ایمان اور عبادات و تقویٰ کی سلطنت قائم ہو گئی، جنت کا بازار گرم ہو گیا، دنیا میں ہدایت عام ہو گئی اور لوگ جوق در جوق اسلام میں داخل ہونے لگے۔

عظمتِ صحابہؓ اور قرآن

یہاں بطور نمونہ کے چند آیات اور ان کا ترجمہ ذکر کرتے ہیں؛ تاکہ ایک عام مسلمان قاری

اس کا اندازہ لگا سکے کہ حضرات صحابہ کرام رضی اللہ عنہم کو کیا فضل و کمال حاصل تھا۔

(۱) ”مُحَمَّدٌ رَسُولُ اللَّهِ وَالَّذِينَ مَعَهُ أَشِدَّاءُ عَلَى الْكُفَّارِ رُحَمَاءُ بَيْنَهُمْ تَرَاهُمْ رُكَّعًا سُجَّدًا يَبْتَغُونَ فَضْلًا مِنَ اللَّهِ وَرِضْوَانًا سِيمَاهُمْ فِي وُجُوهِهِمْ مِنْ أَثَرِ السُّجُودِ ذَلِكَ مَثَلُهُمْ فِي التَّوْرَةِ وَمَثَلُهُمْ فِي الْإِنْجِيلِ كَزَرْعٍ أَخْرَجَ شَطْأَهُ فَآزَرَهُ فَاسْتَغْلَظَ فَاسْتَوَى عَلَى سُوقِهِ يُعْجِبُ الزُّرَّاعَ لِيغِيظَ بِهِمُ الْكُفَّارَ وَعَدَّ اللَّهُ الَّذِينَ آمَنُوا وَعَمِلُوا الصَّالِحَاتِ مِنْهُمْ مَغْفِرَةً وَأَجْرًا عَظِيمًا۔ (سورة الفتح، آیت: ۲۹)

ترجمہ: محمد (ﷺ) اللہ کے رسول ہیں، اور جو لوگ اُن کے ساتھ ہیں، وہ کافروں کے مقابلے میں سخت ہیں، (اور) آپس میں ایک دوسرے کے لیے رحم دل ہیں، تم انہیں دیکھو گے کہ کبھی رکوع میں ہیں، کبھی سجدے میں، اللہ کے فضل اور خوشنودی کی تلاش میں لگے ہوئے ہیں، اُن کی علامتیں سجدے کے اثر سے اُن کے چہروں پر نمایاں ہیں، یہ ہیں اُن کے وہ اوصاف جو تورات میں مذکور ہیں، اور انجیل میں اُن کی مثال یہ ہے کہ جیسے ایک کھیتی ہو جس نے اپنی کونپل نکالی، پھر اس کو مضبوط کیا، پھر وہ موٹی ہو گئی، پھر اپنے تنے پر اس طرح سیدھی کھڑی ہو گئی کہ کاشت کار اس سے خوش ہوتے ہیں؛ تا کہ اللہ تعالیٰ ان (کی ترقی) سے کافروں کے دل جلانے، یہ لوگ جو ایمان لائے ہیں، اور انہوں نے نیک عمل کئے ہیں، اللہ نے ان سے مغفرت اور زبردست ثواب کا وعدہ کیا ہے۔ (آسان ترجمہ قرآن، ۱۵۷۵/۳)

(۲) ”إِنَّ الَّذِينَ آمَنُوا وَهَاجَرُوا وَجَاهَدُوا بِأَمْوَالِهِمْ وَأَنْفُسِهِمْ فِي سَبِيلِ اللَّهِ وَالَّذِينَ آوَوْا وَنَصَرُوا أُولَئِكَ بَعْضُهُمْ أَوْلِيَاءُ بَعْضٍ۔ (سورة الانفال، آیت: ۷۲)

ترجمہ: جو لوگ ایمان لائے ہیں، اور انہوں نے ہجرت کی ہے، اور اپنے مالوں اور جانوں سے اللہ کے راستے میں جہاد کیا ہے، وہ اور جنہوں نے ان کو (مدینہ میں) آباد کیا، اور ان کی مدد کی، یہ سب لوگ آپس میں ایک دوسرے کے ولی (وارث) ہیں۔ (آسان ترجمہ قرآن، ۱/۵۵۰)

(۳) ”وَاعْتَصِمُوا بِحَبْلِ اللَّهِ جَمِيعًا وَلَا تَفَرَّقُوا وَاذْكُرُوا نِعْمَتَ اللَّهِ عَلَيْكُمْ إِذْ كُنْتُمْ أَعْدَاءً فَأَلَّفَ بَيْنَ قُلُوبِكُمْ فَأَصْبَحْتُمْ بِنِعْمَتِهِ إِخْوَانًا وَكُنْتُمْ عَلَى شَفَا حُفْرَةٍ مِنَ النَّارِ فَأَنْقَذَكُمْ مِنْهَا كَذَلِكَ يُبَيِّنُ اللَّهُ لَكُمْ آيَاتِهِ لَعَلَّكُمْ تَهْتَدُونَ“ (سورة آل عمران، آیت: ۱۰۳)

ترجمہ: اور اللہ کی رسی کو مضبوطی سے تھامے رکھو، اور آپس میں پھوٹ نہ ڈالو، اور اللہ نے جو تم پر انعام کیا ہے اسے یاد رکھو کہ ایک وقت تھا جب تم ایک دوسرے کے دشمن تھے، پھر اللہ نے

تمہارے دلوں کو جوڑ دیا اور تم اللہ کے فضل سے بھائی بھائی بن گئے اور تم لوگ آگ کے گڑھے کے کنارے پر تھے اللہ نے تمہیں اس سے نجات عطا فرمائی، اسی طرح اللہ تمہارے لیے اپنی نشانیاں کھول کھول کر واضح کرتا ہے؛ تاکہ تم راہِ راست پر آ جاؤ۔ (آسان ترجمہ قرآن، ۱/ ۲۱۲)

(۴) ”هُوَ الَّذِي أَيْدِيكُمْ بِنَصْرِهِ وَبِالْمُؤْمِنِينَ وَاللَّفَ بَيْنَ قُلُوبِهِمْ لَوْ أَنْفَقْتُمْ مِائَةَ الْأَرْضِ جَمِيعًا مَا أَلْفَتَ بَيْنَ قُلُوبِهِمْ وَلَكِنَّ اللَّهَ أَلْفَ بَيْنَهُمْ إِنَّهُ عَزِيزٌ حَكِيمٌ“

(سورۃ الانفال، آیہ: ۶۳)

ترجمہ: وہی تو ہے جس نے اپنی مدد کے ذریعے اور مؤمنوں کے ذریعے تمہارے ہاتھ مضبوط کیے، اور ان کے دلوں میں ایک دوسرے کی الفت پیدا کر دی، اگر تم زمین بھر کی ساری دولت بھی خرچ کر لیتے تو ان کے دلوں میں یہ الفت پیدا نہ کر سکتے؛ لیکن اللہ نے ان کے دلوں کو جوڑ دیا، وہ یقیناً اقتدار کا مالک ہے، حکمت کا بھی مالک۔ (آسان ترجمہ قرآن، ۱/ ۵۴۶)

مذکورہ بالا آیات کا خلاصہ

قرآن کریم میں اس مضمون کی اور بھی بہت ساری آیات موجود ہیں؛ لیکن جو آیات ہم نے ذکر کی ہیں ان کا خلاصہ یہ ہے کہ اہل ایمان میں اُخوت و برادری کا تعلق ہوتا ہے، ایمان والوں کو اللہ تعالیٰ کی رسی مضبوطی سے تھامے رکھنی چاہیے؛ کیونکہ اللہ نے ہی دیرینہ دشمنیوں کو محبت و الفت میں بدل دیا اور اب ایمان والوں کو ایک دوسرے کا بھائی بھائی بنا دیا، یہی وہ ایمان والے ہیں جن کے ذریعے سے اللہ نے اپنے نبی ﷺ کی تائید اور مدد و نصرت فرمائی، ان کے دلوں میں الفت و شفقت ڈال دی، پھر بتلایا کہ اہل ایمان کی وہ اولین جماعت جو مہاجرین اور انصار ہیں، مجاہدین فی سبیل اللہ ہیں، اللہ کی راہ میں خرچ کرنے والے ہیں، مہاجرین کو ٹھکانہ فراہم کرنے والے اور ان کی نصرت و امداد کرنے والے ہیں، ایک دوسرے کے دوست اور امین، معاون و مددگار ہیں، حضور اکرم ﷺ کی معیت میں رہنے والے مقدس اور پاک باز لوگوں کی جماعت ہے، کفار کے حق میں سخت ہیں اور آپس میں مہربان، نرم دل اور شیر و شکر ہیں۔

عبادت خداوندی میں مصروف رہتے ہیں، اپنے رب کی رضا کو چاہنے والے ہیں، ان کی بزرگی اور نیکی کے آثار و انوار ان کے مبارک چہروں سے ظاہر و تاباں ہیں، صحابہ کرامؓ کی یہ صفات صرف قرآن کریم ہی میں نہیں؛ بلکہ اس سے پہلے کی کتابوں، تورات، انجیل، میں بھی مذکور چلی آرہی ہیں۔

صحابہ کرامؓ کی جماعت کو اللہ تعالیٰ نے تدریجاً ارتقاء عطا فرمایا، اسی طرح تدریجاً دین اسلام اور اہل ایمان کا غلبہ اور ارتقاء ہوگا، ان کی ترقی اللہ اور اس کے رسول ﷺ کے لیے باعث خوشی ہے اور کفار کے لیے باعث عداوت ہے، اللہ نے ان صحابہؓ سے مغفرت اور اجر عظیم کا وعدہ فرمایا ہے۔

اللہ رب العزت نے یہ بھی بتلایا کہ صحابہؓ کی جماعت کو معتدل جماعت بنایا ہے، یہ لوگوں پر گواہ ہوں گے اور رسول اللہ ﷺ ان پر گواہ ہوں گے، یہ صحابہؓ وہ لوگ ہیں جو اُس نبی کی اتباع و پیروی کرتے ہیں جس کی صفات تورات و انجیل میں مذکور ہوئی ہیں، صحابہ رضی اللہ عنہم جنہوں نے آپ ﷺ پر ایمان لایا، آپ کی رفاقت اختیار کی، مدد و نصرت کی اور آپ پر اترے ہوئے قرآن کریم کی اتباع کی، وہی لوگ (صحابہ کرام) اپنی مراد کو پہنچنے والے اور فلاح پانے والے ہیں۔

اللہ تعالیٰ نے مہربانی فرمائی نبی ﷺ پر ان کے ساتھی مہاجرین و انصار پر جو ان کے ساتھ مشکل وقت میں ساتھ رہے، وہ ایمان والے جنہوں نے درخت کے نیچے اللہ کے نبی کے ہاتھ پر بیعت کی اللہ ان سے راضی ہوا، ان پر سکینہ نازل فرمایا، اور صحابہؓ میں سب سے پہلے ہجرت کرنے والے، ان کی مدد کرنے والے انصار، ان کے پیروکار، ان سب سے اللہ راضی ہوا اور وہ اللہ سے راضی ہوئے، اللہ نے ان کے لیے جنت تیار کر رکھی ہے جس میں وہ ہمیشہ رہیں گے، یہی بڑی کامیابی ہے اور یہی صحابہؓ کا میابی کو پانے والے ہیں۔

اللہ نے قرآن پاک کو نازل فرمایا، اس سے خوف خدا رکھنے والے صحابہ کرامؓ کے بال کھڑے ہو جاتے ہیں، ان کی کھال اور دل اللہ کے ذکر سے نرم ہو جاتے ہیں، اللہ کی آیات پر ایمان لانے والے صحابہؓ جب ان آیات کو سنتے ہیں تو سجدے میں گر پڑتے ہیں، اور اس پاک ذات کو یاد کرتے ہیں، ان کے پہلو اپنے خواب گا ہوں سے دور رہتے ہیں، یہ اپنے رب کو خوف اور امید سے پکارتے ہیں اور اس کے دیے ہوئے رزق میں سے خرچ کرتے ہیں، لہذا ان کی آنکھوں کو ٹھنڈا کرنے کے لیے جو کچھ اللہ نے چھپا رکھا ہے وہ کسی نفس کو معلوم نہیں، اور جو کچھ اللہ کے ہاں ہے وہ بہتر ہے اور باقی رہنے والا بھی۔

اور یہ ان لوگوں کے لیے ہے جو اپنے رب پر توکل کرتے ہیں، بڑے گناہوں اور بے حیائی سے اجتناب کرتے ہیں، غصہ آجائے تو معاف کرتے ہیں، اپنے رب کے حکم کو انہوں نے مان لیا ہے اور نماز کو قائم کیا ہے، ان کے معاملات باہمی مشاورت سے طے پاتے ہیں، ان اہل ایمان

صحابہؓ میں سے کتنے ہی وہ مرد ہیں جنہوں نے اللہ کے ساتھ کیے ہوئے وعدے کو سچ کر دکھایا اور اپنی ذمہ داری پوری کر دی اور کتنے ہی ایسے ہیں جو انتظار میں ہیں، اور ان میں ذرہ برابر بھی تبدیلی نہیں آئی، اللہ تعالیٰ سچوں کو بدلہ دے گا اور منافقین کو چاہے تو عذاب دے اور چاہے تو معاف فرمادے، اللہ تعالیٰ بخشنے والے اور مہربان ہیں، کیا وہ جو رات کی گھڑیوں میں بندگی میں لگا ہوا ہے سجدے کرتا ہے، قیام کرتا ہے، آخرت سے ڈرتا ہے، اپنے رب کی رحمت کی امید رکھتا ہے، تو کیا سمجھ رکھنے والے اور نا سمجھ برابر ہوتے ہیں، ہرگز نہیں۔

ایمان اور دیگر ایمانی صفات، نماز، روزہ، حج، زکوٰۃ، جہاد فی سبیل اللہ، امر بالمعروف، نہی عن المنکر، تقویٰ، پرہیزگاری، انفاق فی سبیل اللہ، اور اخلاص نیت وغیرہ پر حضرات صحابہ کرام رضی اللہ عنہم ہمیشہ کار بند اور عمل پیرا رہے اور باہمی الفت و محبت، شفقت و رحمت کی صفت پر بھی ان کا عمل دائمی رہا؛ کیونکہ اللہ نے ان پر پرہیزگاری کی بات کو لازم کر دیا تھا اور وہ اس کے حق دار اور اہل بھی تھے۔

حضرت عبداللہ بن مسعود رضی اللہ عنہ کا فرمان

انھیں اوصافِ کریمہ اور خصالِ حمیدہ کی وجہ سے حضرت عبداللہ بن مسعود رضی اللہ عنہ فرمایا کرتے تھے:

”مَنْ كَانَ مُسْتَنَّاً فَلَيْسَتْ بِيَمَنِ قَدْ مَاتَ ؛ فَإِنَّ الْحَيَّ لَأَلْوَمُنُ عَلَيْهَا الْفِتْنَةَ، أَوْلَاكَ أَصْحَابُ مُحَمَّدٍ صَلَّى اللَّهُ عَلَيْهِ وَسَلَّمَ كَانُوا أَفْضَلَ هَذِهِ الْأُمَّةِ، أَبْرَهَا قُلُوبًا وَأَعَمَّقَهَا عِلْمًا وَأَقْلَبَهَا تَكَلُّفًا، اخْتَارَهُمُ اللَّهُ لَصَحْبَةِ نَبِيِّهِ، وَإِقَامَةَ دِينِهِ، فَاعْرِفُوا لَهُمْ فَضْلَهُمْ وَاتَّبِعُوهُمْ عَلَى آثَارِهِمْ وَتَمَسَّكُوا بِمَا اسْتَطَعْتُمْ مِنْ أَخْلَاقِهِمْ وَسِيَرِهِمْ فَإِنَّهُمْ كَانُوا عَلَى الْهُدَى الْمُسْتَقِيمِ“ (جامع بیان العلم وفضلہ لابن عبدالبر، رقم: ۱۸۱۰، ۲/۱۳۴)

(مشکاۃ المصابیح، باب: الاعتصام بالکتاب والسنة، رقم: ۱۹۳، ۱/۱۱۱)

ترجمہ: حضرت عبداللہ بن مسعود رضی اللہ عنہ فرمایا کرتے تھے کہ جسے دین کی راہ اختیار کرنی ہے تو اُن کی راہ اختیار کرے جو اس دنیا سے گزر چکے ہیں اور وہ حضرت محمد ﷺ کے صحابہ ہیں، جو اس امت کا افضل ترین طبقہ ہے، اُن کے قلوب پاک تھے، ان کا علم گہرا تھا، ان میں تکلف اور تصنع نہ تھا، اللہ جل شانہ نے انھیں اپنے نبی ﷺ کی صحبت اور دین کی اشاعت کے لیے چنا تھا؛ اس لیے ان کی فضیلت اور برگزیدگی کو پہچانو، ان کے نقش قدم پر چلو اور طاقت بھران کے

اخلاق اور ان کی سیرتوں کو مضبوط پکڑو؛ اس لیے کہ وہی ہدایت کے راستے پر تھے۔

حضرت ابن مسعود رضی اللہ عنہ فرماتے ہیں کہ اللہ تعالیٰ نے تمام بندوں کے دلوں پر پہلی دفعہ نگاہ ڈالی تو ان میں سے محمد ﷺ کو پسند فرمایا اور انھیں اپنا رسول بنا کر بھیجا اور ان کو اپنا خاص علم عطا فرمایا، پھر دوبارہ لوگوں کے دلوں پر نگاہ ڈالی اور آپ کے لیے صحابہ کرام کو چنا اور ان کو اپنے دین کا مددگار اور اپنے نبی ﷺ کی ذمہ داری کا اٹھانے والا بنایا، لہذا جس چیز کو مؤمن (یعنی صحابہ کرام) اچھا سمجھیں گے وہ چیز اللہ کے یہاں بھی اچھی ہوگی اور جس چیز کو بُرا سمجھیں گے، وہ چیز اللہ کے یہاں بھی بُری ہوگی (حلیۃ الاولیاء، رقم الترجمہ: ۸۴، الطفاوی الدوسی، ۱/۷۶-۳)۔

حضرت علی رضی اللہ عنہ کا ارشاد

حضرت ابو ابراہیم کہ فرماتے ہیں کہ میں نے ایک دن حضرت علی رضی اللہ عنہ کے ساتھ فجر کی نماز پڑھی جب آپ نماز سے فارغ ہوئے اور داہنی طرف رخ کر کے بیٹھ گئے تو ایسا لگ رہا تھا کہ آپ بے چین اور غمگین ہیں، حتیٰ کہ جب سورج مسجد کی دیوار سے ایک نیزہ بلند ہوا تو انہوں نے دو رکعت نماز پڑھی، پھر اپنے ہاتھ کو پلٹ کر فرمایا کہ اللہ کی قسم میں نے حضرت محمد ﷺ کے صحابہ کو دیکھا ہے آج ان جیسا کوئی نظر نہیں آتا ہے، صبح کے وقت ان کی یہ حالت ہوتی تھی کہ رنگ زرد اور بال بکھرے ہوئے اور جسم غبار آلود ہوتا تھا، ان کی پیشانی پر (سجدہ کا) اتنا بڑا نشان نمایا ہوتا تھا جتنا بڑا نشان بکری کے گھٹنے پر ہوتا ہے، ساری رات اللہ کے سامنے سجدہ کرتے اور کھڑے ہو کر قرآن کی تلاوت کرتے ہوئے گزار دیتے تھے اور سجدہ اور قیام ہی میں راحت حاصل کرتے تھے، جب صبح ہو جاتی اور وہ اللہ کا ذکر کرتے تو ایسے جھومتے جیسے کہ تیز ہوا کے دن (یا باد صبا کے وقت) درخت جھومتا ہے اور اس طرح روتے کہ کپڑے گیلے ہو جاتے، خدا کی قسم (ان کے رونے سے یوں نظر آتا تھا کہ) گویا انہوں نے رات غفلت میں گزار دی ہو، پھر حضرت علی رضی اللہ عنہ کھڑے ہو گئے اور اس کے بعد کبھی آہستہ ہنستے ہوئے بھی نظر نہ آئے، یہاں تک کہ اللہ کے دشمن ابن ماجہ فاسق نے آپ کو شہید کر دیا۔ (حلیۃ الاولیاء، رقم الترجمہ: ۴۰، علی ابن ابی طالب، ۱/۷۶)۔

صحابہ کی صفات

قرآن وحدیث میں مذکور ان تمام صفات میں بے شک تمام کے تمام صحابہ کرام رضی اللہ عنہم شریک ہیں، خواہ مہاجرین ہوں یا انصار، مکہ کے رہنے والے ہوں یا مدینہ کے، قریشی ہوں یا کسی اور قبیلے کے، عربی ہوں یا عجمی، وہ تمام کے تمام باہمی خیر خواہی، ہمدردی، غم خواری اور خوش

خلقی میں بے نظیر و بے مثال تھے، زمانہ ان کی مثال لانے سے عاجز ہے، پھر ان سب میں خصوصاً خلفائے اربعہ حضور اقدس ﷺ کے بعد تمام امت میں بہترین اور افضل ترین لوگ ہیں، یہ لوگ آپس میں شیر و شکر تھے، ایک دوسرے کے معاون و مددگار تھے، ان میں کسی طرح کا اختلاف و انتشار نہ تھا، یہی وجہ ہے کہ ان میں باہمی رشتے بھی ہوئے، حضرات شیخین حضرت ابو بکر صدیق و عمر فاروق رضی اللہ عنہما کے با برکت دور میں امت مسلمہ متفق و متحد تھی، اس مبارک دور میں امت میں دُور دُور تک کہیں بھی کسی طرح کے نظریاتی اختلاف کا وجود نہ تھا، پوری امت یک جان و دل کفر کے مقابلے میں سیسہ پلائی ہوئی دیوار کی مانند مقابلہ کے لیے سینہ سپر تھی۔

نظریاتی اختلافات کی ابتدا

سیدنا عثمان بن عفان رضی اللہ عنہ کا ابتدائی زمانہ خلافت بھی اختلافات سے محفوظ تھا؛ البتہ ان کے خلافت کے آخری زمانہ میں ابن سبائی ایک یہودی الاصل شخص نے آل رسول ﷺ کے خوشنما نعرے کی آڑ میں امت میں اختلاف و افتراق اور انتشار کا بیج بویا، اسی نقطہ نظر پر ایک مستقل اور اسلام کے متوازی مذہب کی بنیاد رکھی گئی، ابتدا میں بہت سادہ اور عام الفاظ میں یہ کہا گیا کہ حضرت علی رضی اللہ عنہ حضور اکرم ﷺ کے عزیز و قریب ہیں، لہذا وہی جانشینی و خلافت کے زیادہ حقدار و مستحق ہیں؛ حالانکہ قرابت اور آل رسول کے لبادہ میں لپٹا ہوا یہ نعرہ جتنا سادہ اور خوشنما ہے، اتنا ہی یہ تعلیمات الہی اور حضور اقدس ﷺ کی ۲۳ سالہ مبارک زندگی اور آپ کے لائے ہوئے دین اور اس کے منشا کے بھی خلاف تھا؛ اس لیے کہ اللہ اور اس کے رسول ﷺ نے نسلی امتیاز اور خاندانی فخر و غرور کے تمام بتوں کو نہ صرف پاش پاش کر دیا؛ بلکہ عزت و شرافت، بزرگی و بڑائی، سیادت و قیادت کا مدار تقویٰ کو قرار دیا۔

”الافتی“ کا مقام

قرآن کریم کا واضح اور بانگ دہل یہ اعلان ہے کہ صفت تقویٰ میں حضرت ابو بکر صدیق رضی اللہ عنہ تمام جماعت صحابہ کرام میں ممتاز و فائق اور سب کے سر تاج و سرخیل تھے، قرآن نے ”الافتی“ سب سے زیادہ متقی کا تاج انہی کے سر پر سجایا ہے، قرآن کی یہ کوئی من گھڑت اور تراشیدہ تفسیر نہیں؛ بلکہ خود سیدنا حضرت علی رضی اللہ عنہ سے جب کوفہ کی جامع مسجد میں برسر منبر سوال کیا گیا کہ آپ لوگوں نے آنحضرت ﷺ کے بعد حضرت ابو بکر صدیق رضی اللہ عنہ کو خلیفہ کیوں بنایا؟ حضرت علی رضی اللہ عنہ نے فرمایا: دین کے کاموں میں سب سے اہم تر نماز ہے، حضور

اقدس علیہ السلام نے اپنے مرض الوفات میں حضرت ابو بکر رضی اللہ عنہ ہی کو ہمارا امام نماز بنایا تھا؛ حالانکہ میں وہاں موجود تھا، حضور صلی اللہ علیہ وسلم کو میری وہاں موجودگی کا علم بھی تھا؛ مگر اس کام کے لیے آپ نے مجھے یاد نہیں فرمایا؛ بلکہ حضرت ابو بکر کو حکم دیا کہ لوگوں کو نماز پڑھائیں، لہذا جس شخص کو حضور اقدس صلی اللہ علیہ وسلم نے ہمارے دین کی امامت کے لیے منتخب فرمایا ہے، ہم نے دنیا کی امامت و قیادت کے لیے بھی اسی کو منتخب کر لیا ہے۔

جھوٹا پروپیگنڈہ

حضرت علی رضی اللہ عنہ کی ان تعلیمات کے برعکس ابن سبأ اور اس کے پیروکاروں نے تب سے آج تک عوام اور جاہل طبقہ میں بڑی شد و مد کے ساتھ یہ پروپیگنڈہ کیا کہ خلافت صرف حضرت علی کا حق تھا، صحابہ کرام رضی اللہ عنہم نے خصوصاً خلفائے ثلاثہ رضی اللہ عنہم نے العیاذ باللہ ان کے حق کو غصب کیا، ان کے ساتھ ناروا سلوک کیا، خاندان نبوت پر بڑے بڑے مظالم ڈھائے، جو زبان و بیان سے بالاتر ہیں، اسی وجہ سے حضرت علی رضی اللہ عنہ اور خلفائے ثلاثہ رضی اللہ عنہم کے درمیان اختلاف تھا، وغیرہ وغیرہ، انہوں نے ان مبارک ہستیوں اور پاک باز نفوس کے درمیان کشیدگی اور رنجیدگی کے نہ جانے کتنی داستانیں گھڑ لیں ہیں، اور انھیں حق و باطل کا معیار قرار دے کر بڑے زور شور سے بیان کرتے پھرتے ہیں؛ حالانکہ یہ سب محض جھوٹ اور من گھڑت ہے، اس کا حقیقت سے دور دور تک کوئی تعلق نہیں۔

صحابہؓ کے آپس میں تعلقات

خلفائے اربعہ رضی اللہ عنہم خاص طور سے اور باقی تمام صحابہ کرام رضی اللہ عنہم اور ان کے خاندان نہ صرف باہم شیر و شکر تھے؛ بلکہ ہر ایک دوسرے کا غم خوار، غم گسار، ہمدرد، مہربان اور حقوق کو ادا کرنے والا تھا، خود حضرت علی رضی اللہ عنہ سے فریقین کی کتابوں میں سیکڑوں احادیث و روایات مروی ہیں، جن سے صحابہ کرامؓ کی عمومی اور خلفائے ثلاثہ کی خصوصی فضیلت، منزلت و مرتبت اور بزرگی و تقویٰ کا اظہار ہوتا ہے، یہ بات صرف اہل سنت کی معتبر کتابوں سے ہی ثابت نہیں؛ بلکہ اہل تشیع کی بنیادی اور معتبر کتابوں میں بھی ہیں، خود حضرت علی رضی اللہ عنہ سے مروی ہے، جن کو وہ کبھی نہیں جھٹلا سکتے۔

جو چیز نص قرآنی اور سنت مشہورہ کے خلاف ہو وہ مردود ہے

حضرات صحابہ کرام اور خلفائے ثلاثہ رضی اللہ عنہم کی فضیلت و منقبت، بزرگی و تقویٰ، قرآن

وسنت سے ثابت ہے؛ البتہ روایات اور تاریخی روایات میں ان حضرات کے درمیان مشاجرات کا شائبہ نظر آتا ہے، یہ لوگ ان کے درمیان تنازعات و رنجیدگی کے جو نقشے کھینچتے ہیں، نصوص قرآنیہ اور سنت مشہورہ کے مقابلہ میں ان کی چنداں حیثیت نہیں اور نہ ہی وہ قرآن و سنت کے معارض بن سکتی ہیں؛ اس لیے کہ اہل سنت اور اہل تشیع کا اس بات پر اتفاق ہے اور یہ فریقین کے یہاں مسلم ہے کہ جو روایت بھی نص قرآنی اور سنت مشہورہ مسلمہ کے خلاف مروی ہو اور اس کی کوئی تاویل ممکن نہ ہو، یا تطبیق و موافقت کی کوئی صورت نہ بن سکتی ہو، تو وہ قابل تسلیم نہیں۔

جعفر صادق رحمۃ اللہ علیہ کا ارشاد

ابن صباء کے پیروکار چونکہ جھوٹی روایات گھڑ گھڑ کر آل بیت کی طرف منسوب کرتے تھے، اسی وجہ سے ائمہ اہل بیت نے اس بات پر خاص طور سے لوگوں کو متنبہ کیا کہ جو چیز بھی کتاب اللہ، سنت نبوی کے خلاف ہو اس کو ہماری طرف منسوب کر کے مت قبول کرو، چنانچہ شیعوں کی معتبر کتاب میں حضرت جعفر صادق رحمۃ اللہ علیہ سے مروی ہے:

”فَاتَّقُوا اللَّهَ وَلَا تَقْبَلُوا عَلَيْنَا مَا خَالَفَ قَوْلَ رَبَّنَا تَعَالَى وَسُنَّةَ نَبِيِّنَا مُحَمَّدٍ — صَلَّى اللَّهُ عَلَيْهِ وَسَلَّمَ —“ (تذکرہ مغیرہ بن سعید، ص: ۱۴۶)

ترجمہ: اللہ تعالیٰ سے خوف کرو؛ جو چیز کتاب اللہ اور سنت نبوی کے خلاف ہو اس کو ہماری طرف منسوب کر کے مت قبول کرو۔

حضرت علی رضی اللہ عنہ کا ارشاد

”امالی شیخ صدوق“ میں حضرت جعفر صادق و محمد باقر رحمہما اللہ کی سند سے خود حضرت علی رضی اللہ عنہ سے مروی ہے:

”فَمَا وَافَقَ كِتَابَ اللَّهِ فَخُذُوهُ وَمَا خَالَفَ كِتَابَ اللَّهِ فَدَعُوهُ“

(مجلس: الثامن والخمسون، ص: ۲۲۱)

ترجمہ: وہ بات جو کتاب اللہ کے موافق ہو اسے قبول کرو اور جو بات کتاب اللہ کے مخالف ہو اسے چھوڑ دو۔

”احتجاج طبرسی“ میں حضرت باقر رحمۃ اللہ علیہ نے حضور اکرم ﷺ سے خطبہ حجۃ الوداع کے سلسلے میں یہی بات نقل کی ہے:

”فَإِذَا أَتَاكُمْ الْحَدِيثُ فَأَعْرِضُوهُ عَلَى كِتَابِ اللَّهِ عَزَّ وَجَلَّ وَسُنَّتِي، فَمَا وَافَقَ

کتابِ اللہ و سنّتی فخذوا بہ وما خالف کتاب اللہ و سنّتی فلا تأخذوا بہ“ .

(احتجاج ابی جعفر محمد بن علی الثانی علیہما السلام فی انواع عشّتی ص: ۲۲۹)

ترجمہ: امام محمد باقر فرماتے ہیں کہ نبی کریم ﷺ نے فرمایا کہ جب تمہارے پاس کوئی حدیث پہنچے تو اس کو کتاب اللہ اور میری سنت پر پیش کرو، جو کتاب اللہ اور میری سنت کے موافق ہو اس کو قبول کرو اور جو کتاب اللہ اور میری سنت کے خلاف ہو اس کو قبول مت کرو۔

اہل السنہ والجماعہ کا مسلمہ قاعدہ

اہل السنہ والجماعہ کے نزدیک تو یہ ایک مستقل قاعدہ اور مسلمہ حقیقت ہے کہ نص قرآن اور سنت مشہورہ کے خلاف جو روایت پائی جائے تو وہ مردود ہے وہ ہرگز قابل التفات نہیں؛ چنانچہ حافظ المشرق علامہ خطیب بغدادی (المتوفی ۷۲۳ھ) الکفایہ فی معرفۃ اصول علم الروایۃ میں لکھتے ہیں:

”عن أبي هريرة عن النبي صَلَّى اللهُ عَلَيْهِ وَآلِهِ وَسَلَّمَ أَنَّهُ قَالَ: سَيَأْتِيكُمْ عَنِّي أَحَادِيثٌ مُخْتَلِفَةٌ فَمَا جَاءَكُمْ مُوَافِقًا لِكِتَابِ اللَّهِ وَسُنَّتِي فَهُوَ مِنِّي وَ مَا جَاءَكُمْ مُخَالَفًا لِكِتَابِ اللَّهِ تَعَالَى وَسُنَّتِي فَلَيْسَ مِنِّي“

ترجمہ: ابو ہریرہ رضی اللہ عنہ نبی کریم ﷺ سے نقل کرتے ہیں کہ حضور ﷺ نے فرمایا کہ میری طرف منسوب شدہ مختلف قسم کی روایات عنقریب تمہارے پاس پہنچیں گی، جو کتاب اللہ اور میری سنت (مشہورہ) کے مطابق ہوں وہ درست ہوں گی اور جو کتاب اللہ اور میری سنت کے معارض ہوں، وہ صحیح نہ ہوں گی۔ (باب فی وجوب إطرّاح المُنكِرِ والمستحيلِ مِنَ الْأَحَادِيثِ، رقم الحدیث: ۱۳۰۹، ۲/۵۵۲)۔

حضرت علی رضی اللہ عنہ کا ارشاد

حضرت علی رضی اللہ عنہ سے ابوالطفیل نے نقل کیا ہے:

”حَدَّثُوا النَّاسَ بِمَا يَعْرِفُونَ وَدَعَوْا مَا يُنْكِرُونَ أَتَحِبُّونَ أَنْ يُكذَّبَ اللَّهُ وَرَسُولُهُ“

لوگوں سے مشہور و معروف چیزیں بیان کرو اور غیر معروف یعنی منکر باتیں عوام میں ذکر مت کرو، کیا تم یہ پسند کرتے ہو کہ اللہ اور اس کے رسول ﷺ کی تکذیب کی جائے؟۔

علامہ ذہبی رحمۃ اللہ علیہ کا قول

علامہ ذہبی رحمۃ اللہ علیہ تذکرۃ الحفاظ میں حضرت علی رضی اللہ عنہ کا یہ ارشاد گرامی نقل کرنے

کے بعد لکھتے ہیں:

”فَقَدْ زَجَرَ الْإِمَامُ عَلِيٌّ — رَضِيَ اللَّهُ عَنْهُ — عَنْ رِوَايَةِ الْمُنْكَرِ ، وَ حَثَّ عَلَيَّ التَّحْدِيثَ بِالْمَشْهُورِ ، وَ هَذَا أَصْلٌ كَبِيرٌ فِي الْكُفِّ عَنْ بَثِّ الْأَشْيَاءِ الْوَاهِيَةِ وَ الْمُنْكَرَةِ مِنَ الْأَحَادِيثِ فِي الْفَضَائِلِ وَ الْعَقَائِدِ وَ الرَّقَائِقِ“

(امیر المؤمنین علی بن ابی طالب رضی اللہ عنہ، ۱/ ۱۳۳)

ترجمہ: ہمارے امام و مقتدی علی مرتضیٰ رضی اللہ عنہ نے ہمیں شاذ و منکر روایات کے بیان کرنے سے سختی سے منع فرمایا ہے اور مشہور و معروف چیزوں کے بیان کرنے میں رغبت دلائی ہے اور بے سرو پا روایات کے پھیلانے اور تشہیر کرنے سے روکنے کے لیے یہ شان دار قاعدہ بیان فرمایا ہے، یہ روایات خواہ عقائد سے تعلق رکھتی ہوں، یا فضائل اور ترغیبات کے باب سے ہوں، سب کی خاطر یہ قانون قابلِ عظمت ہے۔

